

செல்வி எழுதிய மடல்

(அப்பா மகள் உரையாடலாக)

செல்வி அப்பா ஒரு மடல் வந்திருக்கிறது

அப்பா அப்படியா எங்கிருந்து வந்திருக்கிறது கொண்டு வா பார்க்கலாம்

செல்வி அண்ணன் கையெழுத்துப் போல இருக்கிறது அப்பா

அப்பா அதை என்னிடம் கொடு..... ஆமாம் உன் அண்ணந்தான்
பட்டிணத்திலிருந்து எழுதி இருக்கிறான்

செல்வி அண்ணன் என்ன எழுதி இருக்கிறார் அப்பா

அப்பா இரண்டு நாள் விடுமுறை வருகிறதாம் வரலாமா வேண்டாமா
என்று கேட்டுள்ளான்

செல்வி அப்பா அண்ணன் அவசியம் வரவேண்டும் நான் மடல்
எழுதட்டுமா

அப்பா உனக்கு மடல் எழுதத் தெரியுமா

செல்வி நீங்கள் சொல்லிக் கொடுத்தால் அப்படியே எழுதுவேன் அப்பா

அப்பா நல்லது சொல்லித்தருகிறேன் மடல் எழுதும் போது முதலில்
எழுதுபவரின் முகவரியை எழுதவேண்டும்

செல்வி அதை எந்த இடத்தில் எழுதவேண்டும்

அப்பா தாளின் இடது பக்கத்தில் மேலே எழுதவேண்டும் முதலில்
பெயர் வீட்டு எண் தெருப் பெயர் ஊர் என்று ஒன்றன் கீழ் ஒன்றாக
எழுதி தாளின் வலது பக்கம் மேலே இன்றையத் தேதியை மாதம்
தேதி வருடம் என்ற வரிசையில் எழுதவேண்டும்

செல்வி பிறகு என்ன எழுதவேண்டும் அப்பா

அப்பா மடல் எழுதும்போது யாருக்கு எழுதுகிறோமோ அவர்களுடன் உரையாடுவது போன்றும் இருக்கவேண்டும் அண்ணனுக்கு எழுதுவதால் “அன்புள்ள அண்ணா” என்று எழுதி அடுத்த வரியில் வணக்கம் என்று எழுதி பின்னர் தெரிவிக்கவேண்டிய செய்தியை எழுதவேண்டும்

செல்வி சரிப்பா செய்திக்குப் பின்னர் என்ன எழுத வேண்டும்

அப்பா செய்தியை முடித்த பின்னர் செய்தியின் கீழ் இடது பக்கம் “நன்றி உங்கள் அன்புள்ள தங்கை செல்வி என்று கையொப்பம் இடவேண்டும்” இவை யாவற்றையும் ஒன்றன் கீழ் ஒன்றாக எழுத வேண்டும்

செல்வி இன்னும் என்ன எழுதவேண்டும் அப்பா

அப்பா யாருக்கு மடல் எழுதி உள்ளோமோ அவர்கள் முகவரியை அஞ்சல் உறையின் நடுவில் ஒன்றன் கீழ் ஒன்றாக எழுதவேண்டும் முக்கியமாக அஞ்சல் குறியீட்டை மறக்காமல் எழுதவேண்டும்

செல்வி சரியப்பா மடலை முடித்து விட்டு உங்களிடம் காட்டுகிறேன் அப்பா

அப்பா கையெழுத்து ‘தெளிவாக’ இருக்கவேண்டும் அப்போதுதான் ‘எளிதாக’ப் படிக்கமுடியும்

செல்வி சரியப்பா